

အာဒိဝင်တူးကာလ စတုတ္ထတနင်္ဂနွေနေ့

ရှင်လုကာ ၁:၃၉ - ၄၅

ခရစ္စမတ်ဆိုတာ ငြိမ်းချမ်းသာယာစရာကောင်းတဲ့ အချိန်ကာလ ဖြစ်ပါတယ်။ လူတိုင်းက ငြိမ်းချမ်းချင်နေကြတယ်။ မိသားစုထဲမှာ ငြိမ်းငြိမ်းချမ်းချမ်းနေချင်ကြတယ်။ အလုပ်ထဲမှာ ငြိမ်းငြိမ်းချမ်းချမ်းနေချင်ကြတယ်။ အသင်းတော်ထဲမှာ ငြိမ်းငြိမ်းချမ်းချမ်းနေချင်ကြတယ်။ ကမ္ဘာပေါ်မှာ ငြိမ်းငြိမ်းချမ်းချမ်းနေချင်ကြတယ်။ ဒါပေမဲ့ ကွဲပြားနေကြတယ်။ စစ်ဖြစ်နေကြတယ်။ နိုင်ငံတိုင်းက ငြိမ်းချမ်းချင်တယ်လို့တော့ ပြောနေကြတာပါပဲ။

လူတွေက အပေါ်ယံ အပြင်ဘန်းပဲ ငြိမ်းချမ်းရေး ဆွေးနွေးနေကြတယ်။ မငြိမ်းချမ်းတာ ဟိုလူ့ကြောင့်၊ ဒီအဖွဲ့အစည်းကြောင့်လို့ အပြင်က လူတွေကို အပြစ်ပုံချချင်ကြတယ်။ ဒါကြောင့်လည်းပဲ “ငါ့အကြိုက်ကိုပဲ သူတို့ လိုက်နာရမယ်၊ ငါကတော့ ဘယ်တော့မှ သူတို့ သဘောထားကို လိုက်မခံဘူး” ဆိုတဲ့စိတ်ကြောင့် ညှိနှိုင်းဖို့ အလုပ်မဖြစ်ကြတာပါ။ ငါပဲမှန်တယ်ဆိုပြီး သူတပါးကို နားမထောင်တော့ဘူး။ ဒီလိုလူတွေ များလာပြီး အသိုင်းအဝိုင်းမှာ မငြိမ်းချမ်းတော့ပါဘူး။

အခုလို မငြိမ်းချမ်းရတဲ့အကြောင်းရင်း နောက်တစ်ခုကတော့ ကိုယ့် စိတ်အတွင်းထဲက မငြိမ်မသက် ဖြစ်နေကြလို့ပါပဲ။ ကိုယ့်စိတ်နှလုံးထဲမှာ မနာလိုတဲ့စိတ်၊ မုန်းတီးနေတဲ့စိတ်တွေ ရှိနေလို့ပါပဲ။ အဲလို စိတ်ထားတွေ ရှိနေတဲ့လူက သူ့ပတ်ဝန်းကျင်ကိုလည်း ထိခိုက်လာပါတော့တယ်။ ရမ်းတော့တယ်။ အဲလိုနဲ့ ထိခိုက်ခံရတဲ့သူတွေကလည်း စိတ်နာစရာတွေ၊ ဂလဲစားချေချင်စိတ်တွေ၊ မကျေမချမ်း မခွင့်မလွတ်စိတ်တွေ ဝင်လာကြပြန်ရော။ ဒါနဲ့

လူတိုင်းရဲ့ မုန်းတီးစိတ်၊ ရန်လိုစိတ်တွေကြောင့် တစ်ကမ္ဘာလုံးပါ မငြိမ်းချမ်းတော့ပါဘူး။ တစ်ယောက်ချင်းစီရဲ့ မုန်းတီးစိတ်၊ ကိုယ့်အတွင်းထဲက ရန်လိုစိတ်တွေကြောင့် ကမ္ဘာ့အတိုင်းအတာအထိ ထိခိုက်လာပါတော့တယ်။ ကျနော်တို့က မငြိမ်းချမ်းရတဲ့ အကြောင်းအရင်းကို ဟိုလူ့ကြောင့်၊ ဒီအဖွဲ့အစည်းကြောင့်လို့ အပြစ်ပုံချတတ်ကြတယ်။ အမှန်မှာ ကိုယ်ကိုယ်တိုင်ကစပြီး ကိုယ့်ရဲ့အတွင်းစိတ်ကအစ ငြိမ်းချမ်းနေရင် ကမ္ဘာကြီးအတွက် ပြောစရာတောင် မလိုအပ်တော့ပါဘူး။ ကျနော်တို့တစ်တွေက “အမှောင်ထုကို ကျိန်ဆဲနေမည့်အစား ကိုယ်ကိုယ်တိုင်ကစပြီး ဖယောင်းတိုင်တစ်တိုင် ထွန်းညှိလိုက်ပါ” အဲလို လူတိုင်းက ဖယောင်းတိုင်တစ်တိုင်စီ ထွန်းလင်းကြရင် တစ်ကမ္ဘာလုံး အမှောင်ဖုံးလွှမ်းစရာ မရှိတော့ပါဘူး။

လူက အစကတည်းက၊ မွေးလာကတည်းက မကောင်းတဲ့ဘက်ကို ကိုင်းရှိုင်းနေတာပါ။ ဒါကြောင့် မိုက်ဖို့အတွက်ဆိုရင် သင်ပေးစရာတောင် မလိုဘူး။ လိမ္မာဖို့အတွက်သာ သင်ပေးနေမှရတာပါ။ ဒါကြောင့် ခုနကပြောသလို မကောင်းတဲ့ စိတ်တွေကြောင့် တစ်ယောက်ကိုတစ်ယောက် ထိခိုက်ကြရပြီ။ စိတ်ဒဏ်ရာတွေ အခဲမကြေတာတွေ ဖြစ်ရပြီး၊ ရန်ငြိုးတွေ ထားကုန်ကြပြီ။ လူက ကောင်းတာ/မကောင်းတာကို ခွဲခြားသိနိုင်တဲ့ပုဂ္ဂိုလ်တွေ ဖြစ်ပေမဲ့လည်း မကောင်းမှန်းသိရဲ့သားနဲ့ လုပ်ကြတယ်။ ဘုရားရဲ့အလိုတော်ကို သိရဲ့သားနဲ့ မလိုက်နာကြဘူး။ ကိုယ့်ဩတ္တပ္ပစိတ်က ကိုယ့်ကို သတိပေးရဲ့သားနဲ့ လိုက်မလုပ်ကြဘူး။ ကိုယ့်ဩတ္တပ္ပစိတ်က ဘုရားသခင်ရဲ့ စကားသံပါပဲ ၊ ဒါပေမဲ့ နားမထောင်ကြပါဘူး။ ဆန့်ကျင်ဘက်တွေ လုပ်ကြတယ်။ လူဟာ သိသိကြီးနဲ့ မိုက်ကြတာရော၊ မသိလိုက်မသိပါ မိုက်ကြတာရော အစုံဖြစ်ပျက်နေကြတာပါပဲ။

ဒါဆို ဘယ်လိုပြုပြင်နိုင်ကြမလဲ။ ကိုယ့်အစွမ်းအစနဲ့တော့ မဖြစ်နိုင်ပါဘူး။ ကိုယ့်စိတ်နှလုံးထဲမှာကတည်းက ကောင်းတာ လုပ်ချင်ပေမဲ့ မလုပ်ပဲ နေမိတယ်၊ မကောင်းတာ ရှောင်ချင်ပေမဲ့ မရှောင်ပဲ နေမိတယ်။ အဲဒီလို ကိုယ့်အတွင်းမှာ ဖြစ်နေတဲ့တိုက်ပွဲက ကိုယ့်အပြင်မှာပါ တကယ်တို့ ကံပွဲတွေ ဖြစ်လာရတာပါ။ ကိုယ်ကိုယ်တိုင်က စိတ်အတွင်းထဲမှာမှ မငြိမ်းချမ်းရင် အပြင်အထိ ရမ်းလာမှာပဲ သောင်းကြမ်းလာမှာပဲ သေချာတယ်။

ဒါဆို ကျနော်တို့ စိတ်နှလုံးကို ငြိမ်းချမ်းအောင် ဘယ်လိုပဲပြင်ရပါမလဲ။ ယနေ့ဖတ်ရတဲ့ ပထမကျမ်း ပရောဖက် မီကာရဲ့ ကျမ်းစာမှာ “သူသည် ငြိမ်းချမ်းခြင်းဖြစ်လိမ့်မည်” လို့ ရေးပြီးအဆုံးသတ်ထားပါတယ်။ ပြောချင်တာက လူ့အဖြစ်နဲ့ ကြွရောက်လာမည့် ကယ်တင်ရှင်ယေဇူးဘုရားက တစ်လောကလုံးကို ငြိမ်းချမ်းစေမည့်သူ ဖြစ်လိမ့်မယ်လို့ ကြိုတင်ဟောပြောခဲ့ပါတယ်။ အမှန်တကယ်ပါပဲ ယေဇူးဘုရားရှင်ရဲ့ တရားတော်အတိုင်း နေထိုင်ကြည့်ပါလား။ ငြိမ်းချမ်းသွားလိမ့်မယ်။ ယေဇူးဘုရားရှင်ရဲ့စိတ်နေသဘောထားကို အတုယူကြည့်ပါလား။ ငြိမ်းချမ်းသွားလိမ့်မယ်။ ကျနော် အာမခံတယ်။

ယေဇူးဘုရားရှင်က လူ့အဖြစ်နဲ့ ဘယ်လိုနေထိုင်ကျင့်ကြံ ဟောပြောသွားလို့ ကျနော်တို့ကို ငြိမ်းချမ်းစေမှာပါလဲ။ ယေဇူးဘုရားရှင်က ဘုရားအဖြစ်တော်ကို စွန့်လွှတ်ပြီး ကျွန်အစေခံလို နေထိုင်ခဲ့တယ်။ လက်ဝါးကားတိုင်ပေါ်မှာ အသေခံတဲ့အထိ နှိမ့်ချတယ်။ အရာရာမှာ ခမည်းတော် ဘုရားရဲ့ အလိုတော်အတိုင်း နာခံတယ်။ သူ့တရားတွေအားလုံးကလည်း ကျနော်တို့ကို ငြိမ်းချမ်းကြေအေးကြဖို့၊ အကြိမ် (၇၀) (၇)လီ ခွင့်လွှတ်ဖို့၊ စိတ်ကောင်းထားဖို့၊ ဟောကြားတော်မူတယ် မဟုတ်လား။

အခုနက ပြောခဲ့သလို ကျနော်တို့ အတွင်းစိတ်ထဲမှာ ဗလောင်းဗလဲ တိုက်ပွဲဖြစ်နေရတာတွေ ကုစားပြေပျောက်စေဖို့ ယနေ့ဖတ်ရတဲ့ ရှင်လူကာကျမ်းမှာ ဧလီဇဘက်ရဲ့ ကိုယ်အတွင်းမှာရှိတဲ့ ယောဟန်ဗတ္တိစတားက ဝမ်းမြောက်ပြီး ခုန်မြူးသလို ကျနော်တို့ ကိုယ်အတွင်းတိုက်ပွဲတွေကို ငြိမ်းချမ်းစေမယ်၊ ခုန်မြူးစေပါလိမ့်မယ်။ ကျနော်တို့ဘက်ကသာ ဧလီဇဘက်လို မယ်တော်ကြွရောက်လာတာနဲ့ “ကျွန်ုပ်သခင်၏မယ်တော်” လို့ သိမှတ်ဝန်ခံဖို့ မြင်တတ်ဖို့ လိုပါတယ်။ “သင်၏နှုတ်ဆက်စကားသံသည် ကျွန်မ၏နားသို့ ရောက်သည်နှင့် ကျွန်မ၏ဝမ်းတွင်းမှသားငယ်သည် ဝမ်းမြောက်ခြင်းဖြင့် ခုန်မြူးလေပြီ”

ဘာသာသူတို့ နေ့စဉ်နှင့်အမျှ တစ်မိနစ်လေးတောင် မငြိမ်းချမ်းတဲ့ ကျနော်တို့ ဘဝတွေကို အနားပေးကြပါ။ ငြိမ်းချမ်းစေကြပါ။ ဒါကြောင့် ငြိမ်းချမ်းစေမည့်အရှင် ယေဇူးဘုရားရှင်ကို သင့်ဘဝထဲမှာ လက်ခံပါ။ ဖိတ်ခေါ်ပါ။ နေ့စဉ်နေတိုင်း သတိယ ဆုတောင်းပါ။ သူ့ရဲ့တရားတော် ကျမ်းစာကို ဖတ်ရှုပြီး စဉ်းစားဆင်ခြင်နေပါ။ ဒါဆို သင်ကအစ တစ်ကမ္ဘာလုံးအထိ ငြိမ်းချမ်းသာယာပါလိမ့်မယ်။

နားဆင်သူအားလုံးအပေါ် ဘုရားသခင်ကောင်းကြီးမင်္ဂလာများ ခံစားကြရပါစေ။